

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*śrīkavitārkikasīṃhasya sarvatantrasvatantrasya*  
*śrīmadvēṅkaṭanāthasya vēdāntācāryasya kṛtiṣu*  
*yādavābhyudayē mahākāvye*

**॥ *dvitīyaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ dvitīyaḥ sargaḥ ॥

śrīmān vēṅkaṭanāthāryaḥ kavitārkikakēsarī |

vēdāntācāryavaryō mē sannidhattāṃ sadā hṛdi ॥

athāgamānāmanaghēna bhūmnā

dharmasya pūrṇēna dhanāgamēna |

divaukasāṃ darśayatā vibhūtiṃ

dēvī babhau dauhṛdalakṣaṇēna ॥ 2.1 ॥

śṛṅgāravīrādbhutacitrarūpaṃ

garbhē trilōkaikanidhiṃ vahantyāḥ |

parāvarakṛīditakarburāṇi

dvēdhā'bhavan dauhṛdalakṣaṇāni ॥ 2.2 ॥

aśēṣavēdairadhigamyabhūmnā

siddhēna siddhaiśca niṣēvitēna |

amānuṣī nūnamabhūdayatnāt

kṛṣṇēna kēnāpi rasāyanēna ॥ 2.3 ॥

śatahradābandhurayā svakāntyā

sañcārijāmbūnadabimbakalpā |

trayyantasiddhēna rasāyanēna

kālēna bhējē kaladhautalakṣmīm ॥ 2.4 ॥

mayūrapīñchadyutibhirmayūkhaiḥ

tatkāntirantarvasatastridhāmnaḥ |

śyāmā bahirmūlasitā babhāsē  
maṅgalyaratnāṅkurapālikēva || 2.5 ||

kālē babhāsē vasudēvapatnyāḥ  
karpūraliptēva kapōlaśōbhā |  
śaśiprabhā saptamagarbhakāntiḥ  
cyutāvaśiṣṭēva śanairudīrṇā || 2.6 ||

navēduniṣyandanibhaścakāśē  
varṇaḥ pratīkēṣu madhudravāṅgyāḥ |  
antaḥ sthitēna prathamēna puṃsā  
pravartitaṃ sattvamivāvadātam || 2.7 ||

karambitā kiñcidiva prasṛptaiḥ  
tējōbhirantarvasatastridhāmnaḥ |  
marīcibhiḥ svairabhavat prajānāṃ  
maṅgalyaratnāṅkurapālikēva || 2.8 ||

tasyāḥ sudhōllāsajuṣaḥ kaṭākṣāḥ  
saṅkṣubdhadugdhāmbudhisaumyabhāsaḥ |  
jagattrayīsaudhaviḷēpanārham  
vitēnirē varṇasudhāmapūrvām || 2.9 ||

rakṣāvidhau rākṣasadānavānāṃ  
kārāgrhē kaṃsaniyōgabhājām |  
sampaśyamānā sakṛdīkṣitā vā  
saṅkṣōbhayāmāsa manāṃsi saiṣā || 2.10 ||

bhuktā purā yēna vasundharā sā  
sa viśvabhōktā mama garbhabhūtaḥ |

iti dhruvaṃ sūcanamācarantī

tattādrśaṃ nāṭitakaṃ tatāna || 2.11 ||

samādhisukṣētrakṛṣīvalānāṃ

santōṣasasyōdayamēghakāntyā |

cakāsa tasyāḥ stanacūcukābhā

garbhatviṣā gāḍhamivānuliptā || 2.12 ||

kastūrikākāmyarucistadīyā

ramyā babhau cūcukaratnakāntiḥ |

tadgarbhasandarśanalōlupānām

antardṛśāmañjanakalpanēva || 2.13 ||

parāvarāṇāṃ prabhavasya puṃsaḥ

prakāśakatvaṃ pratipadyamānām |

abhāvayan bhāvitacētasastāṃ

vidyāmayiṃ viśvapitāmahiñca || 2.14 ||

līlēkha viśvāni jagantyaabhijñā

līlāhṛtē citrapatē yathārham |

prāyaḥ prajānāṃ patayaḥ pratītāḥ

yanmātrkāḥ svēṣu vidhiṣvabhūvan || 2.15 ||

nirāśiṣāṃ paddhatimādadānā

naiśśrēyasīṃ nītimupaghnayantī |

puṇyāśayā pūrvayugaprarōham

iyēṣa dēvī bhuvanē vidhātum || 2.16 ||

anāptapūrvāṃ kimapēkṣitaṃ tē

kiṃ bhuktapūrvēṣvadhunōpadadyām |

vayasyayā'bhāvavidā'nuyuktā  
na kiñcidityēva jagāda nāthā || 2.17 ||

anādarē dēvi sakhījanānāṃ  
kathaṃ na dūyēta dayā tavēti |  
upahvarē sallapitā manōjñaiḥ  
ālōkanairuttaramācacakṣē || 2.18 ||

aśēta sā kāmamajātanidrā  
mātuṃ pravṛttēva padāni cakrē |  
adhyāsta lōkānavadhīrayantī  
bhadrāsanam bhāvitapāramēṣṭhyā || 2.19 ||

parikramaprēkṣitabhāṣitādyaiḥ  
anyādrśairāptavibhāvanīyaiḥ |  
madōpapannā madalālasā vā  
jitaśramā vēti janaiḥ śaśaṅkē || 2.20 ||

śēṣē śayānāṃ garuḍēna yāntiṃ  
padmē niṣaṅṅāmadhiratnapīṭham |  
hayānanairāśritavandikṛtyāṃ  
svāmākṛtiṃ svapnadrśā dadarśa || 2.21 ||

antaḥsthitam yasya vibhōrasēṣam  
jagannivāsam dadhatī tamantaḥ |  
tadātmanō viśvamapaśyadantaḥ  
tarkātigam tādrśamadbhutam naḥ || 2.22 ||

surāsurādhīsvaramaulighātāt  
viśṛṇajāmbūnadavētraśṛṅgam |

ālakṣyasantōṣamalakṣyamanyaiḥ  
anīkanētāramavaikṣatā'rāt || 2.23 ||

trilōkamāṅgalyanidhēstrivēdyāḥ  
sañjīvanīm vācamudīrayantī |  
niyōgayōgyān anaghaprasādā  
nākaukasām nāmabhirājuhāva || 2.24 ||

yadṛcchayā yādavadharmapatnī  
yāmāha dharmēṣu parāvarēṣu |  
adṛṣṭapūrvāparayāpi vācā  
pratiśrutā nūnamabhāvi tasyāḥ || 2.25 ||

kriyāmupāditsata viśvaguptyā  
kṛtāparādhē'pi kṛpāmakārṣīt |  
munīndravṛtṭyā mukharībhavantī  
muktikṣamām vaktumiyēṣa vidyām || 2.26 ||

satām caturvargaphalaprāsūtau  
nārāyaṇē garbhagatē natāṅgī |  
abhaṅgurāmunnatimāśrayantī  
sarvasya sā'ditsata sarvamēkā || 2.27 ||

kṛśōdarī kārśyamatītya kālē  
kēnāpi dhāmnā kṛtavṛddhiyōgā |  
parāmabhikhyām kramaśaḥ prapēdē  
tārābhinandyā tanuraindavīva || 2.28 ||

nigūḍhamantardadhatā niviṣṭam  
padmāpariṣkāramaṇīm prabhūtam |

madhyēna tasyāḥ pracitēna kālē  
mañjūṣayā rūpyabhuvā babhūvē || 2.29 ||

śanaīśśanaīstāmupacīyamānām  
darśāntadīptāmiva candralēkhām |  
antaḥsthakṛṣṇāmaivalōkayantaḥ  
cakruścakōrāyitamātmanētraiḥ || 2.30 ||

mayi sthitē viśvagurau mahīyān  
mā bhūt bhuvō bhāra itīva matvā |  
sakhījanānāmaivalambya hastān  
sañcāralīlām śanakaiścakāra || 2.31 ||

mukundagarbhā mukurēṣu dēvī  
nāpaśyadātmānamavāptabhūṣā |  
nāthatviṣā nandakadarpaṇēnā -  
didṛkṣatā'tmānamadrśyamanyaiḥ || 2.32 ||

srajaḥ prabhūtā na śasāka vōḍhum  
dūrē kathā ratnavibhūṣaṇānām |  
bhaviṣyati kṣōṇibharāpanōdē  
pratyāyanaṃ prāthamikaṃ tadāsīt || 2.33 ||

divaukasō dēvakavaṃśalakṣmīṃ  
vilōkya tāṃ lōkanidhānagarbhām |  
vibhūtimagrēsaravēdavādāḥ  
vyācakhurasyā vividhaprakārām || 2.34 ||

patiḥsasattvāmapi tatprabhāvāt  
aduḥkhaśīlām samayē bhavitrīm |

sukhaikatānāmaavalōkya dēvīm  
 svasampadaṃ sūcayatīti mēnē || 2.35 ||

pitṛtvamāsādya surāsurāṇāṃ  
 pitāmahatvaṃ pratipatsyamānaḥ |  
 anantagarbhāmaavalōkya dēvīm  
 atusyadanyēṣu gatābhilāṣaḥ || 2.36 ||

tāpōpaśāntiṃ jagatāṃ diśanti  
 sandhyā'parā sādhujanapratīkṣyā |  
 tāmīdr̥ṣīṃ viśvapituḥ prasūtiṃ  
 saṃvēdayantīva samājagāma || 2.37 ||

suvarṇapītāambaravāsini sā  
 svadhāmasaṅcchāditasūryadīptiḥ |  
 upāsanīyā jagatāṃ babhāse  
 muradviṣō mūrtiriva dvitīyā || 2.38 ||

prasaktapātaścaramāmburāśau  
 raktōrubimbō ravirastaśailāt |  
 dināntanāgēna dṛḍhapraṇunnaṃ  
 manaśśilāśṛṅgamivābabhāse || 2.39 ||

nimajjatā vārinidhau savitrā  
 kō nāma jāyēta karagrahitā |  
 tadēti sambhāvanayaiva nūnaṃ  
 dūrādudakṣēpi karāgramuccaiḥ || 2.40 ||

sphuratprabhākēsaramarkabimbaṃ  
 mamajja sindhau makarandatāmram |



sandhyākumāryā gaganāmburāsēḥ  
krīḍāhṛtaṃ kṣiptamivāravindam || 2.41 ||

phaṇāmaṇiprēkṣyakharāṃśubimbaḥ  
sandhyāsuparṇīmavalōkya bhītaḥ |  
tāpādhikō vāsarapannagēndraḥ  
prāyēṇa pātālabilaṃ vivēśa || 2.42 ||

pradōṣarāgāruṇasūryalakṣāt  
diśāgajō dṛpta ivātighōraḥ |  
kālōpanītaṃ madhunā samētam  
abhuṅkta manyē kabalaṃ payōdhiḥ || 2.43 ||

tadā tamaḥ prōṣitacandrasūryē  
dōṣāmukhē dūṣitasarvanētram |  
viyōgināṃ śōkamayasya vahnēḥ  
āsāgatō dhūma ivānvabhāvi || 2.44 ||

satārapuṣpā dhṛtapallavaśrīḥ  
pracchāyanīrandhratamaḥpratānā |  
viśvābhinandyā vavṛdhē tadānīṃ  
vaihāyasī kāpi vasantavanyā || 2.45 ||

alakṣyata śyāmalamantarikṣaṃ  
tārābhirādarśitamauktikaugham |  
nivatsyatō viśvapatēravanyāṃ  
kālēna bhṛtyēna kṛtaṃ vitānam || 2.46 ||

abhṛṅganādapratipannamaunā  
nimēṣabhājō niyataṃ vanasthāḥ |

dūraṅgatē svāmini puṣkarīṇyaḥ  
tatprāptilābhāya tapō vitēnuḥ || 2.47 ||

nimīlitānāṃ kamalōtpalānāṃ  
niṣpannasakhyairiva cakravākaiḥ |  
vimuktabhōgairvidadhē viṣaṅṅaiḥ  
vibōdhavēlāvadhikō vilāpaḥ || 2.48 ||

tamisranīlāambarasaṃvṛtāṅgī  
śyāmā babhau kiñcidatītya sandhyām |  
prācīnaśailē samayānnigūḍhaṃ  
samudyatā candramivābhisartum || 2.49 ||

niśākarēṇa pratipannasattvā  
nikṣiptadēhēva payōdhitalpē |  
jagatsamīkṣyā jahatī ca kārśyaṃ  
prācī diśā pāṇḍaratāmayāsīt || 2.50 ||

tamaḥprasaṅgēna vimucyamānā  
gauraprabhā gōtrabhidābhinandyā |  
vidhūdayārambhaviśēṣadrśyā  
prācī diśā'bhāsata dēvakīva || 2.51 ||

apatyalābhaṃ yaduvīrapatnyāḥ  
mahōdadhau magnasamutthitēna |  
tadvaṃśamānyēna samīkṣya pūrvaṃ  
prāptaṃ pratītēna purōdhasēva || 2.52 ||

kṣvēlōpamē santamasē nirastē  
sōmaṃ sudhāstōmamivōdvamantī |

dugdhōdavēlēva dudōha lakṣmīm  
 āśā manōjñāmarēndramānyā || 2.53 ||

tamassamākrāntivaśēna pūrvaṃ  
 jajñē nimagnairiva bhūtadhātryām |  
 tatastuṣārāṃśukarāvagūḍhaiḥ  
 uttabhyamānairiva śailaśṛṅgaiḥ || 2.54 ||

diśastadānīmavanīdharāṇāṃ  
 sagairikaiḥ pāradapaṅkalēpaiḥ |  
 cakāśirē candramasō mayūkhaiḥ  
 pañcāyudhasyēva śaraiḥ pradīptaiḥ || 2.55 ||

samunnamantī kuṭilāyatātmā  
 śasāṅkalēkhodayadrśyakōṭiḥ |  
 viyōgicētōlavanē pravīṇā  
 kāmōdyatā kāñcanaśaṅkulēva || 2.56 ||

tamāṃsi durvārabalaḥ sa kālah  
 prāyō vilōptuṃ sahasā diśāṃ ca |  
 manāṃsi kāmaśca manasvinīnāṃ  
 prāyuṅkta śaityādhikamardhacandram || 2.57 ||

karēṇa saṅkōcitapuṣkarēṇa  
 madapratichhandakalaṅkabhūmā |  
 kṣiptvā tamaśśaivalamunmamajja  
 magnō diśānāga ivēndurabdheḥ || 2.58 ||

madōdayātāmrapapōlabhāsā  
 śakrasya kāṣṭhā śaśinā cakāśē |

udēyuṣā vyañjayituṃ trilōkīṃ  
nāthasya sā nābhirivāmbujēna || 2.59 ||

samīpataḥ santamasāmburāsēḥ  
babhāra śaṅkhākṛtirindubimbaḥ |  
pittōparāgādiva pītimānaṃ  
dōṣāvilaprōṣitadr̥ṣṭidattāt || 2.60 ||

kṛśōdarīlōcanakṛṣṇalakṣmā  
rātryāḥ samiddhōdayarāga induḥ |  
kastūrikākuṅkumacitritātmā  
karpūravinyāsa ivānvabhāvi || 2.61 ||

prasādamantaḥkaraṇasya dātā  
pratyakṣayan viśvamidamaṃ prakāśaiḥ |  
tamaśca rāgaṃ ca vidhūya candraḥ  
sammōdanaṃ sattvamivōllalāsa || 2.62 ||

niśākarō vāridhinissvanānāṃ  
niṣpādakaḥ kundaruciścakāśē |  
udēṣyataścakrabhṛtō niyōgāt  
prādurbhavan prāgiva pāñcajanyaḥ || 2.63 ||

mṛgēṇa niṣpannamṛgājinaśrīḥ  
svapādavikṣēpamitāntarikṣaḥ |  
muradviṣō vāmanamūrtibhājāḥ  
paryāyatāmanvagamacchaśāṅkaḥ || 2.64 ||

jigāya śaṅkhāśritaśaivalābhaḥ  
cārudyutēścandramasaḥ kalaṅkaḥ |

udīyamānasya mahōrmīyōgāt  
sāmicyutaṃ sāgaramūlapaṅkam || 2.65 ||

udētya tuṅgādudayādriśṅgāt  
tamōgajān agrakarēṇa nighnan |  
niśākarastanmadalēpalakṣmā  
sitābhiśuḥ siṃhadasāmayāsīt || 2.66 ||

niśīthalakṣmyā iva puṇḍarīkaṃ  
nirvēśasindhōriva phēnacakram |  
tamanvavaikṣanta vilāsatantrāḥ  
tārāmaṇīnāmiva sūtīśuktīm || 2.67 ||

udāratārāgaṇabudbudaughāḥ  
candrēṇa sampannasudhāprasūtiḥ |  
asēśadṛśyāmadhigamya lakṣmīm  
ālōkadugdhōdadhirābabhāsē || 2.68 ||

prakāśayan viśvamidaṃ yathāvat  
candrōdayōddīpitasaumyatārah |  
āsīnniśīthō jagataḥ prabhūtāt  
andhasya daivādiva dṛṣṭilābhaḥ || 2.69 ||

viśōdhitādviṣṇupadāt kṣarantī  
viśvaṅmukhī sāgaravṛddhihētōḥ |  
tamōmayīṃ sūryasutāṃ nigīrya  
jyōtsnānadī sōṇamapi vyamuñcat || 2.70 ||

priyāmukhaistōyamadhu pradiṣṭaṃ  
pītvā navaṃ prīta ivāmburāsīḥ |

samētya candradyutinartakībhiḥ  
taraṅgitaṃ tāṇḍavamātatāna || 2.71 ||

kalaṅkacitrikṛtamindukhaṇḍaṃ  
tamaḥ samadhyāsitasattvakalpam |  
aśuṣkaśaivālamivābabhāsē  
siddhāpagāsaikatamardhadṛśyam || 2.72 ||

svamadhyasampannaviśuddhadhāmā  
śyāmā ca sā dēvakanandinī ca |  
tamaḥ kṣipantyaḥ jagatāṃ trayāṇām  
anyōnyasaṃvādamivānvabhūtām || 2.73 ||

śākhāvakāśēṣu kṛtapravēśaiḥ  
candrātapairāśritacāraḥkṛtyaiḥ |  
hatāvaśiṣṭāni tamāṃsi hantuṃ  
sthānaṃ tadākrāntamamṛgyatēva || 2.74 ||

parākṛtadhvāntanikāyapaṅkaiḥ  
paryāptatārāgaṇaphēnapuñjaiḥ |  
aśōbhata dyaurasamāyudhasya  
yaśaḥpravāhairiva candrapādaiḥ || 2.75 ||

dadānayaḥ diksaritāṃ prasādaṃ  
prasaktahaṃsāgamayā svakāntyā |  
apākṛtadhvāntaḥpravarṣṭyā  
śarattviṣā candrikayā cakāśē || 2.76 ||

kalāvataḥ kāmavihāranāṭyē  
kālōcitaṃ kalpayatēva narma |

amōghamāyāpalitaṅkaraṇyaḥ

prāyō diśāṃ dīdhitayaḥ prayuktāḥ || 2.77 ||

kadambamālābhiradhītalāsyāḥ

kalyāṇasambhūtirabhūt prajānām |

priyodayasphītarucō rajanyaḥ

santōṣaniḥśvāsanibhaḥ samīraḥ || 2.78 ||

prāyēṇa haṃsairavadhūtasāṅgā

cārusmitā sambhṛtabhṛṅganādā |

sarvōpabhōgyē samayē prasuptaṃ

kumudvatī kōkanadaṃ jahāsa || 2.79 ||

kalaṅkalakṣēṇa samaikṣi kācit

kastūrikāpatraviśēṣakāntiḥ |

sudhāṃśubimbavyapadēśadrśyē

mugdhē rajanyā mukhapuṇḍarīkē || 2.80 ||

talēṣvavēpanta mahīruhāṇāṃ

chāyāstadā mārutakampitānām |

śasāṅkasimhēna tamōgajānāṃ

lūnākṛtīnāmiva gātrakhaṇḍāḥ || 2.81 ||

tamastaraṅgānavasādayantyā

samēyuṣī candrikayā mahatyā |

śyāmā babhau sāndranavōtpalaśrīḥ

surasravantyēva kalindakanyā || 2.82 ||

svaviprayōgavyasanānnipītaṃ

bhṛṅgāpadēśēna kumudvatībhiḥ |

sudhābhirāplāvya karasthitābhiḥ  
 pracyāvayāmāsa viṣaṃ sudhāṃsuḥ || 2.83 ||

cakāśirē patrakalāsamṛddhyā  
 vyōmōpamē vāriṇi kairavāṇi |  
 kalaṅkadṛśyabhramarāṇi kālē  
 svanātha sādharmaṃmupāgatāni || 2.84 ||

sarinmukhōpāhṛtamamburāśiḥ  
 pītvēva tōyaṃ madhu jātahaṛṣaḥ |  
 cakāra candrapratīyātānānāṃ  
 karagrahaiḥ kāmapi rāsalīlām || 2.85 ||

prasādabhājōrubhayōrabhūtām  
 ubhāvanirdhāryamithōviśēṣau |  
 nabhaḥsthalē śītaruciḥ satārē  
 sakairavē tatpratimā ca tōyē || 2.86 ||

nabhastuṣārāṃśumayūkhayōgāt  
 tamisrayā mōkṣamavindatēva |  
 atrṣyataḥ tattvavidō niśāyām  
 antarmukhaṃ cittamivātmayōgāt || 2.87 ||

sahōditā candramasā babhāsē  
 jyōtsnā payōdhērupajātarāgā |  
 tadātānē saṃjānanē'pi śaurēḥ  
 sahāyinī sāgarasambhavēva || 2.88 ||

prabuddhatārākumudābdhicandrē  
 nidrāṇaniśēṣajānē niśīthē |



sa tādrśō dēvapatēḥ prasūtiṃ  
 puṣyan babhau puṇyatamō muhūrtaḥ || 2.89 ||

bhāgēna pūrvēṇa tamōmayēna  
 prakāśapūrṇēna ca paścimēna |  
 tadā niśīthaḥ sa satāṃ prasattyai  
 saṃsāramuktyōriva sandhirāsīt || 2.90 ||

prāgēva jātēna sitēna dhāmnā  
 madhyōpalakṣyēṇa ca mādhavēna |  
 prakāmapuṇyā vasudēvapatnyā  
 sampannasāmyēva niśā babhāsē || 2.91 ||

saha praticchandaśaśāṅkabhēdaiḥ  
 sarasvatāṃ tāṇḍavinastaraṅgāḥ |  
 avēkṣya śaurēravatāravēlāṃ  
 santōṣanighnā iva sampraṇēduḥ || 2.92 ||

avāditōdīritavādyaghōṣaṃ  
 diśābhirāmrēḍitadivyaḡitam |  
 satāmupasthāpitasattvalāsyam  
 saṅgītamāṅgalyamabhūt tadānīm || 2.93 ||

pradīpitaiḥ kaṃsagrḥṣu dīpaiḥ  
 tāpaiśca bhāvēṣu tapōdhanānām |  
 alabhyata kṣipramalabdhabhaṅgaiḥ  
 ahētunirvāṇadaśānubhūtiḥ || 2.94 ||

ajaḥ svajanmārhatayā'numēnē  
 yāmaṣṭamīm yādavabhāvamicchan |

dvitīyayā bhāvitayōganidrā

sā'bhūt tadānīṃ prathamā tithīnām || 2.95 ||

atha sitarucilagnē siddhapañcagrahōccē

vyajanayadanaghānāṃ vaijayantyāṃ jayantyām |

nikhilabhuvanapadmaklēśanidrāpanuttyai

dinakaramanapāyaṃ dēvakīpūrvasandhyā || 2.96 ||

avatarati mukundē sampadāmēkakandē

surabhitaharidantāṃ svādumādhvīkadigdhām |

abhajata vasudēvasthānamānandanighnaiḥ

amaramithunahastairāhitāṃ puṣpavṛṣṭim || 2.97 ||

|| iti śrīkavitārkkikasiṃhasya sarvatantrasvatantrasya

śrīmadvēñkaṭanāthasya vēdāntācāryasya kṛtiṣu

yādavābhyudayē mahākāvye dvitīyaḥ sargaḥ ||

kavitārkkikasiṃhāya kalyāṇaguṇasālinē |

śrīmatē vēñkaṭeśāya vēdāntaguravē namaḥ ||